

तेज रफ्तार डंपर ने बाइक सवार दो युवकों को रौंदा

घाट की गुणी टनल में सोमवार को हुआ भयावह हादसा, दोनों मृतक 1 2वीं कक्षा के छात्र थे

-कार्यालय संवाददाता-
जयपुर । राजधानी जयपुर के ट्रांसपोर्ट नगर थाना इलाके में स्थित घाट की गुणी टनल में रविवार की सुबह बाइक सवार दो युवकों को एक डंपर ने कुचल दिया। इस हादसे में बाइक सवार दो युवकों की मौके पर ही मौत हो गई है।
बताया जा रहा है कि इस हादसे के बाद डंपर चालक मौके पर ही डंपर छोड़कर भाग गया। हादसे की जानकारी मिलने पर पुलिस और दुर्घटना थाना (पूर्व) पुलिस मौके पर पहुंची और शवों को मोर्चरी में रखवाया।

- **बाइक की सर्विस कराए दोसा से जयपुर आए थे दोनों युवक**
- **हादसे के बाद आगरा रोड पर लंबा ट्रैफिक जाम लग गया**

पुलिस ने दोनों के परिवारों को हादसे की सूचना दे दी है।
थानाधिकारी अरुण कुमार ने बताया कि घाट की गुणी टनल में एक तेज रफ्तार डंपर ने बाइक को टक्कर मार दी थी। इस हादसे में योगेश मीना (18) और अजय शर्मा (18) की मौत हो गई है। दोनों दौसा से जयपुर की ओर आ रहे थे। योगेश मीना भरतपुर के भुसावर, जबकि अजय शर्मा दौसा के बांदीकुई का रहने वाला था। इस हादसे के बाद मौके पर लंबा जाम लग गया।



ट्रांसपोर्ट नगर स्थित घाट की गुणी टनल में सोमवार को तेज रफ्तार डंपर ने बाइक सवार दो युवकों को बुरी तरह कुचल दिया। हादसे के बाद चालक डंपर छोड़कर फरार हो गया। पुलिस ने दोनों क्षतिग्रस्त वाहनों को मौके से हटाकर ट्रैफिक सुचारु करवाया।



पुलिस ने जाम खुलवा कर दोनों शवों को सवाई मानसिंह अस्पताल की मोर्चरी में रखवाया है। इसके अलावा दुर्घटनाग्रस्त वाहनों को भी साइड में करवाया गया है। मृतकों के परिजनों को हादसे की जानकारी दी गई है। उनके आने के बाद पोस्टमार्टम करवाकर शव परिजनों के सुपुर्द किए गए। दोनों युवक 12वीं क्लास में पढ़ते थे और दौसा से बाइक की सर्विस कराने के लिए जयपुर आ रहे थे। अजय शर्मा ने करीब 4 महीने पहले ही यह बाइक खरीदी थी। वहीं इस मामले की दुर्घटना थाना (पूर्व) पुलिस मामले की जांच कर रही है।



सईदी को कांग्रेस जिलाध्यक्ष बनाने पर कार्यकर्ताओं ने की आतिशबाजी

टोंक । राजस्थान कांग्रेस कमेटी द्वारा शनिवार रात्रि को जिलाध्यक्ष पद की लिस्ट जारी की गई, जिसमें टोंक कांग्रेस कमेटी जिलाध्यक्ष पर सऊद सईदी को मनोनीत किया गया है। कांग्रेस कार्यकर्ताओं व समर्थकों ने सईदी के आवास पर पहुंचकर रविवार को नारेबाजी करते हुए आतिशबाजी की तथा जिलाध्यक्ष को बधाई दी।
इस मौके पर नवनिर्वाचित जिलाध्यक्ष सैयद सऊद सईदी ने कहा कि युवाओं, बुजुर्गों को साथ लेकर कांग्रेस को और मजबूती से खड़ा किया जाएगा तथा कांग्रेस की जिला कार्यकारिणी एवं समस्त ब्लॉक अध्यक्ष में बैलेंस रखते हुए सभी वर्गों को वरीयता दी जाएगी। उन्होंने कांग्रेस के राष्ट्रीय महासचिव सचिन पायलट तथा कांग्रेस के प्रदेश नेतृत्व को धन्यवाद देते हुए कहा कि आगामी पंचायती राज चुनव हो या स्थानीय निकाय चुनाव कांग्रेस बड़ी मजबूती से लड़ेगी। साथ ही जिले में कांग्रेस की जीत का परचम लहराएगा जाएगा। इस अवसर पर पूर्व जिलाध्यक्ष हरिप्रसाद बैरवा, हंसराज फागना, राहुल सैनी, जिला अभिभाषक संघ के पूर्व अध्यक्ष चन्द्र प्रकाश श्रीवास्तव एडवोकेट, मणिन्द्र लोदी, शम्बीर नागौरी, देवकरण गुर्जर, रामलाल सेनीवाल, कमलेश चावला, बरकात हसीन, सुभाष शर्मा, एहसान बाबा, जरर खान, मोतीलाल मेहरा, बंसीलाल चौधरी एडवोकेट, पूर्व सरपंच रामकिशन चौधरी, पूर्व अध्यक्ष रामगोपाल व्यास, ताराचंद मुंदड़ा, पदम अजमेरा मौजूद थे।

गोविंददेवजी मंदिर में पुंसवन संस्कार और हवन कार्यक्रम

जयपुर । आराध्य देव श्री गोविंद देवजी मंदिर प्रांगण में रविवार का दिन आध्यात्मिक वातावरण, मंत्रोच्चार और सांस्कृतिक संवेदना से सराबोर रहा। गर्भस्थ शिशु के शारीरिक, मानसिक एवं आध्यात्मिक विकास के उद्देश्य से आयोजित सामूहिक पुंसवन संस्कार में शहरभर से आई गर्भवती महिलाओं ने श्रद्धा और उत्साह के साथ भाग लिया। मंदिर महंत आंजन कुमार गोस्वामी के सान्निध्य में सम्पन्न इस संस्कार में एक दर्जन से अधिक महिलाओं ने गर्भोत्सव संस्कार कराया, जहाँ विधि-विधान के बीच मातृत्व को पावन यात्रा को दिव्य स्पर्श मिला।
कार्यक्रम का शुभारंभ मंदिर के सेवाधिकारी मानस गोस्वामी द्वारा देव माता गायत्री, ठाकुर श्री राधा गोविंद देवजी और गुरु सता के समक्ष दीप प्रज्वलन के साथ हुआ। उन्होंने संबोधन में बताया कि भारतीय संस्कृति में वर्णित 16 संस्कारों की परंपरा अत्यंत गौरवशाली रही है, जो मानव जीवन के सर्वांगीण निर्माण का आधार मानी जाती है। किंतु आधुनिक जीवनशैली की भागदौड़ में लोग इन संस्कारों से दूर होते जा रहे हैं। इसीलिए मंदिर प्रबंधन ने निश्चय किया है कि समय-समय पर इन जीवनोपयोगी संस्कारों का आयोजन कर समाज में सांस्कृतिक चेतना को पुनर्जीवित किया जाएगा।
कार्यक्रम में युग तीर्थ शांतिकुंज, हरिद्वार से संबद्ध गायत्री शक्तिपीठ ब्रह्मपुरी के दिनेश आचार्य ने पुंसवन संस्कार का आध्यात्मिक और वैज्ञानिक महत्व विस्तार से बताया। उन्होंने कहा कि गर्भवती स्त्री के खान-पान, विचार

कोटपूतली में 1.57 लाख बच्चों को पिलाई जाएगी पोलियो की दवा

कोटपूतली । रविवार को उपराष्ट्रीय पल्स पोलियो टीकाकरण दिवस का जिला स्तरीय कार्यक्रम जिला अस्पताल बीडीएम कोटपुतली में आयोजित किया गया जिसमें कोटपुतली विधायक हंसराज पटेल द्वारा बच्चों को पोलियो की दवा पिलाकर अभियान का आगाज किया गया।
सीएमएचओ डॉ. आशीष सिंह शेखावत ने बताया कि जिले में पोलियो कार्यक्रम के सफलता हेतु जिले में 1635 बूथ बनाए गए हैं तथा कुल 1 लाख 57 हजार बच्चों का लक्ष्य रखा गया है इस कार्यक्रम की सुपरविजन के लिए जिले में 195 सुपरवाइजर लगाए गए हैं ।
इस मौके पर सीएमएचओ डॉ. आशीष सिंह शेखावत, आरसीएचओ डॉ. अरविन्द अग्रवाल, डिप्टी सीएमएचओ डॉ. प्रमोद सिंह भदौरिया डॉ जयभगवान यादव, पीएमओ डॉ पुष्कर गुर्जर जिला नोडल अधिकारी रविकान्त जांगिड़, नर्सिंग अधीक्षक पूर्ण सिंह जयदयाल रघुनाथ सिंह समेत बीडीएम अस्पताल का स्टॉफ मौजूद रहा। जिला नोडल अधिकारी रविकान्त जांगिड़ ने बताया कि सभी टीम सोमवार को डोर-टु-डोर घर घर जाकर छूटे हुए बच्चों को पोलियो की दवा पिलाई जाएगी तथा सभी को शतप्रतिशत लक्ष्यों की प्राप्ति सुनिश्चित करने हेतु जिलास्तर से निर्देशित किया गया है । अभियान की सफल क्रियान्वयन एवं संचालन हेतु जिला स्तर से भी मॉनिटरिंग टीम गठित की गई है ।

शादी समारोह से लौटते वक्त अरुण चतुर्वेदी की कार दुर्घटनाग्रस्त

रविवार रात पाली से जयपुर लौट रहे थे, ब्यावर के पास हुआ हादसा

जयपुर । राजस्थान राज्य वित्त आयोग के अध्यक्ष अरुण चतुर्वेदी रविवार को सड़क हादसे में बाल-बाल बच गए। हादसे में कार का आगे वाला हिस्सा पूरी तरह से क्षतिग्रस्त हो गया। हादसा उस वक्त हुआ जब अरुण चतुर्वेदी, सिविकम के राज्यपाल ओम माधुर की पोती की शादी में शामिल होकर पाली से जयपुर लौट रहे थे। हादसे की जानकारी अरुण चतुर्वेदी ने खुद सोशल मीडिया पर दी। इस हादसे में चतुर्वेदी और उनके साथ गाड़ी में सवार लोगों को मामूली चोटें आईं।
बताया जा रहा है कि पाली के रणकपुर में सिविकम के राज्यपाल ओम माधुर की पोती की शादी थी। वित्त आयोग के अध्यक्ष अरुण चतुर्वेदी पाली शादी में शामिल होकर जयपुर लौट रहे थे। इसी दौरान ब्यावर के पास कार का एक्सीडेंट हो गया। जिसमें कार का आगे वाला हिस्सा पूरी तरह से क्षतिग्रस्त हो गया। कार में जयपुर सिविल लाईन्स विधायक गोपाल शर्मा भी साथ थे। मामले की जानकारी मिलने पर जिला कलेक्टर कमल राम मीना, पुलिस अधीक्षक रतन सिंह भी मौके पर पहुंचे।
हादसे को लेकर अरुण चतुर्वेदी ने सोशल मीडिया ‘एक्स’ पर पोस्ट



सड़क हादसे में क्षतिग्रस्त हुई राज्य वित्त आयोग के अध्यक्ष अरुण चतुर्वेदी की कार।

में लिखा कि “होइहि वही जो राम रचि राखा।” इसके बाद उन्होंने लिखा कि आज शाम पाली से जयपुर लौटते समय ब्यावर के समीप हुई भीषण सड़क दुर्घटना में ईश्वर की कृपा व आशीर्वाद से एक बहुत बड़ा हादसा होने से बच गया। उन्होंने हादसे से जुड़ी तस्वीरें भी एक्स पर शेयर की हैं।

अंबेडकर डीबीटी वाउचर योजना में आवेदन 31 दिसम्बर तक

जयपुर (कासं)। कार्यालय जिला अल्पसंख्यक कल्याण अधिकारी, अल्पसंख्यक मामलात विभाग, जयपुर द्वारा अम्बेडकर डीबीटी वाउचर योजना में ऑनलाईन आवेदन लिए जा रहे हैं।
जिला अल्पसंख्यक कल्याण अधिकारी अभिषेक सिद्ध ने बताया कि जिला मुख्यालय पर संचालित स्नातक एवं स्नातकोत्तर स्तर के राजकीय महाविद्यालयों के शैक्षिक पाठ्यक्रमों (कला, विज्ञान एवं वाणिज्य संकाय हेतु) में अध्ययनरत अल्पसंख्यक समुदाय (मुस्लिम, सिक्ख, जैन, ईसाई, बौद्ध, पारसी) के वे छात्र (केवल बालक) जो घर से दूर रहकर (जो जयपुर जिला मुख्यालय/नगर परिषद सीमा से बाहर के निवासरत हो) जयपुर मुख्यालय पर कमरा किराया लेकर (पेइंग गेस्ट के रूप में) अध्ययन कर रहे हैं। ऐसे छात्रों के लिए आवास, भोजन एवं बिजली-पानी इत्यादि सुविधाओं हेतु पुनर्भरण राशि के रूप में अम्बेडकर डीबीटी वाउचर के अन्तर्गत महाविद्यालय में प्रवेश माह 2000 र. प्रतिमाह प्रतिवर्ष (अधिकतम 10 माह के लिए) योजनान्तर्गत दी जाएगी। शैक्षिक सत्र 2025-26 में अध्ययनरत अल्पसंख्यक समुदाय के छात्रों द्वारा इस योजना हेतु ऑनलाईन पोर्टल पर आवेदन की अंतिम तिथि 31 दिसंबर है।

सार-समाचार

“बतियन की गली” शो का आयोजन

जयपुर (कासं)। प्रदेश के नामी साहित्यकारों और कलाकारों के सफ़रनामों पर आधारित चर्चित शो “बतियन की गली” के चौथे सीजन की दूसरी कड़ी रविवार, 23 नवंबर को राजस्थान इंटरनेशनल सेंटर के टी ट्रेडिशन कैफे में आयोजित हुई। इस बार गहन संवेदनाओं और अपनी विशिष्ट काव्यधारा के लिए प्रसिद्ध कवि, गीतकार और साहित्यकार अमित तिवारी ‘आजाद’ श्रोताओं से रूबरू हुए। क्विरियो और राजस्थान फोरम के संयुक्त तत्वावधान में हुए संवाद का संचालन कार्यक्रम की परिकल्पनाकार और युवा बिस्मिल्लाह खान अवाड़ी ट्रेडिशन कैफे में हुआ।
उन्होंने बेहद सहज और

सारापार्श्व शैली में ‘आजाद’ से उनके बचपन, साहित्यिक प्रेरणाओं, संघर्षों और काव्य-संवेदना के विकास से जुड़े महत्वपूर्ण प्रसंग निकलवाए। बातचीत के दौरान अमित तिवारी ‘आजाद’ ने कहा कि कविता उनके लिए आत्मा का निवास है-जहाँ शब्द नहीं, अनुभूति पहले जन्म लेती है। उन्होंने आधुनिक मंचों पर कविता की बढ़ती लोकप्रियता, नई पीढ़ी के लेखन-संकट, और डिजिटल युग में साहित्य की दिशा पर भी खुलकर अपनी राय रखी। एआई और रचनात्मकता पर पूछे गए प्रश्न के उत्तर में उन्होंने स्पष्ट कहा, एआई लिख सकता है पंक्तियाँ, लेकिन अनुभव, पीड़ा, स्मृति और आत्मा-ये किसी मशीन से नहीं आ सकते। कविता तभी जन्म लेती है जब मनुष्य भीतर से कौंपता है। अंत में कार्यक्रम के दौरान इस बार के युवा कर्मठ सम्मान से लोक गायक मोहित मेहता को सम्मानित किया गया। यह सम्मान धूपद की सुप्रसिद्ध साधिका विदुषी डॉ. मधु भट्ट तैलंग, पर्यावरणविद नीता उपाध्याय और डॉ. कपिल शर्मा द्वारा संयुक्त रूप से प्रदान किया गया। कार्यक्रम के कनवीनर डॉ. कपिल शर्मा ने बताया कि सीजन 4 की कुल 7 कड़ियाँ होंगी, जिनमें विभिन्न कला-विधाओं से जुड़े प्रतिष्ठित कलाकार शामिल होंगे। उन्होंने कहा कि बतियन की गली का उद्देश्य कलाकारों के जीवन के उन कोमल, प्रेरक और अनकहे पलों तक श्रोताओं को पहुँचाना है, जिन्हें सामान्यतः कोई मंच उजागर नहीं करता।

एमडी तस्करी करने वाला गिरफ्तार

जयपुर । श्याम नगर थाना पुलिस ने ऑपरेशन क्लीन स्वीप के तहत कार्रवाई करते हुए अवैध मादक पदार्थ एमडी ड्रग्स की तस्करी करने वाले एक तस्कर निखिल रूनीवाल को पकड़ा है और उसके पास से 3.82 ग्राम अवैध मादक पदार्थ एमडी,दो मोबाइल सहित एक इलेक्ट्रॉनिक कांटा भी बरामद किया है। फिलहाल आरोपी से पूछताछ की जा रही है। पुलिस उपायुक्त जयपुर दक्षिण राजर्षि राज ने बताया कि श्याम नगर थाना पुलिस ने ऑपरेशन क्लीन स्वीप के तहत कार्रवाई करते हुए अवैध मादक पदार्थ एमडी ड्रग्स की तस्करी करने वाले तस्कर निखिल रूनीवाल निवासी जोधपुर को थाना इलाके में स्थित ग्रास फील्ड क्लब के पास से गिरफ्तार किया है। पुलिस आरोपित से अवैध मादक पदार्थ की खरीद-फरोख्त के बारे में पूछताछ की जा रही है।

बैटमिंटन लीग में डॉक्टर्स ने दिखाया दम



जयपुर । डॉक्टर्स बैटमिंटन लीग का सातवाँ संस्करण 21 नवंबर से स्पोर्ट्स अकादमी में शुरू हुआ था, जो कि 30 नवंबर तक जारी रहेगा। इस टूर्नामेंट में 46 टीमों भाग ले रही हैं। इसके अतिरिक्त ओपन वर्ग मुकाबले भी होंगे। लीग आयोजन अध्यक्ष डॉ. अनिल यादव ने बताया कि 22 नवंबर को खेले गए टीम इवेंट मुकाबलों में, फिक्स वर्ग में ए ई आई आर सी डायनोस्टिक ने रामाया हॉस्पिटल को 3-2 से हराया। वरिष्ठ वर्ग में सोमानी हॉस्पिटल ने सुवीरा हॉस्पिटल को 4-3 से हराया। अग्रवाल फिक्स हॉस्पिटल ने जय गणपति हॉस्पिटल को 4-2 से हराया। लीग आयोजन सचिव डॉ हनुमान खोबा ने बताया कि टैगोर आई हॉस्पिटल ने कैसर केअर क्लिनिक को 4-3 से हराया। एक अन्य टाई में जैगुआर ने टैगोर आई हॉस्पिटल को 3-0 से हराया। दीप हॉस्पिटल ने निया डायनोस्टिक को 4-2 से हराया। मंगलम मेडिसिटी हॉस्पिटल ने फोर्टिस हॉस्पिटल को 3-2 से हराया।

सिलेंडर चुराने वाले 2 बदमाश गिरफ्तार

जयपुर । खोरा-बीसल थाना पुलिस ने कार्रवाई करते हुए घरेलू सिलेंडर चोरी करने वाले गिरोह के दो बदमाशों को धर-दबोचा है और उनके पास से आधा दर्जन से अधिक चोरी के सिलेंडर सहित वाददात में प्रयुक्त एक दुपहिया वाहन भी बरामद किया है। पुलिस पूछताछ में सामने आया कि आरोपित नशा और मौज मस्ती करने के आदि हैं। उसके लिए चोरी की बाइक से सिलेंडर चोरी करते हैं। पुलिस आरोपियों से पूछताछ करने में जुटी है। पुलिस उपायुक्त जयपुर पश्चिम हनुमान प्रसाद ने बताया कि खोरा-बीसल थाना पुलिस ने कार्रवाई करते हुए घरेलू सिलेंडर चोरी करने वाले गिरोह के शातिर बदमाश 21 वर्षीय सूरज प्रताप सिंह उर्फ सोनू उर्फ चोटी निवासी इकमा जिला छपरा (बिहार) हाल झोटवाड़ा और 33 वर्षीय आलोक चौधरी निवासी बयाना जिला भरतपुर हाल खोरा-बीसल जयपुर को गिरफ्तार किया गया है। पुलिस जांच में सामने आया कि दोनों ही आरोपित नशा करने के आदि हैं। जो नशा और मौज-मस्ती के लिए घरों और दुकानों से घरेलू सिलेंडर चोरी करने की वारदात करते हैं। जिनके पास से चोरी की बाइक सहित आधा दर्जन से अधिक चोरी किए गए सिलेंडर भी जब्त किए गए हैं। पुलिस पूछताछ में और भी कई वारदातें खुलने की आशंका जताई जा रही है।

दुपहिया वाहन चोर गिरफ्तार

जयपुर । करणी विहार थाना पुलिस ने कार्रवाई करते हुए दुपहिया वाहन चुराने वाले एक शातिर वाहन चोर को पकड़ा है और उसके पास से एक चोरी का दुपहिया वाहन भी जब्त किया है। फिलहाल आरोपी से पूछताछ की जा रही है। पुलिस उपायुक्त जयपुर पश्चिम हनुमान प्रसाद ने बताया कि करणी विहार थाना पुलिस ने कार्रवाई करते हुए दुपहिया वाहन चुराने वाले शातिर वाहन चोर 20 वर्षीय सचिन बैरवा उर्फ गोलू निवासी सप्रई माधोपुर हाल नारायण विहार जयपुर को गिरफ्तार किया गया है। जिसके पास से एक चोरी का दुपहिया वाहन (बाइक) भी बरामद की है। पुलिस जांच में सामने आया कि आरोपित नशे का आदी है। जो नशे का शौक पूरा करने के लिए सूते मकानों व फैक्ट्रियों के बाहर खड़ी मोटरसाइकिल की रैकी कर मोटरसाइकिल चुराता था। पुलिस पूछताछ में और भी कई वारदातें खुलने की आशंका जताई जा रही है।